

TE HEHEURAA API

I neia i te piha neneiraa Univereti i Roto Miti i Utah no te Ekalesia a Iesu Mesia i te Feia Mo'a i te Mau Mahana Hopea Nei i Papeete, Tahiti, i te mau fenua Sotaiete, i te mau avae atoa.

Nu. 8

Atete, 1918

Mat. 12

E teie nei, e au mau taeae here, ua hinaaro vau, ia haere mai outou i te Mesia, oia Tei Mo'a i Iseraele nei, e rave i ta'na ora, e te mana o ta'na faaoraraa. Oia ia, e haere mai ia'na, a pûpû mai ai i to outou aau atoa ei ô na'na; e pure e haapae i te maa, e e hapao maitai e tae noa'tu i te hopea ra; e te ora ra te Fatu, e ora'i-ora'i ia outou. Omoni 1:26.

A HAAVI IHO

E ao to te taata i noaa ia'na te ite i te ohipa e au ia'na ia rave i to'na oraraa i roto i teie nei ao, a rave itoito tamau atu ai i te reira ma te tuutuu ore e tae noa'tu i te hopea. E parauhia ia'na, e tavini haapao maitai oe, e faarirohia oe ei tiaau e ei faatere i nia i te mau ohipa rarahi. Mat. 25:21. Aita râ te taata e rave rahi i feruri maitai i te huru ohipa e au ia rave, e tioi-ohie-hia'i ratou i roto i te mau huru ohipa faufaa ore, e aore râ paha i roto i te ohipa ino e te faufau.

E ohipa maitai ia te ohipa e faufaaiha'i te taata i rave ra, e e maitai atoa'i vetahi ê atoa ra, mai te ohipa faatiaraa fare, te tarairaa pahi, te tanuraa huero, te faautaraa tao'a, te rapaauraa ma'i, te a'oraa i te parau a te Atua, te haaparururaa i te taata i te enemi, te haapiiraa tamarii, te aupururaa i te feia ati, te poihereraa i tei veve, te utuuturaa i te feia ma'i e e rave rahi atu â. I roto i teie nei mau ohipa'toa ua faufaahia te taata i rave ra e ua faufaa'toa-hia'i te

feia'êê e rave rahi ra, i riro ai ei mau huru ohipa e hau ê i te maitai.

E ohipa ino ia te ohipa e faaerehia'i te tahi i te maitai, mai te pere api no te moni, te titauroa i te mea tia ore, te hooraa i te ava e te avaava, te eiâ, te hamani ino, te haavare, te faaino, e e rave rahi atu â hoi. Ua ino te pere api no te mea ua faaerehia te tahi i ta'na moni e aita te hoê mea faufaa i horoahia'tu ei tau; ua ino te titauroa i te mea tia ore no te mea ua faaerehia te tahi i te mea tia; e ua ino te hooraa i te ava e te avaava no te mea ua faainohia te tino o te feia e rave ra.

E ohipa faufaa ore ia te faatau, te faahua raveraa ohipa, e te mau ohipa e rave rahi i rave-oruirui-hia e mai te faahaumani noa, e mai te tia i te hora faaotiraa, te mârôraa parau, te faatiaraa parau vavi, e e rave rahi atu â hoi.

Ia opua te taata e rave i te tahi ohipa e mea au ia na mua oia i te ui ia'na iho i te uiraa, o vai te ino i teie ohipa ta'u i opua e rave nei, ei maitai anei ia'u iho e vetahi ê atoa ra? E haavahia tatou paatoa e au i te mau ohipa tatou i rave i roto i te tino nei ia tae i te haavaraa rahi ra, e e haama roa tatou i reiramai te mea e tia mai te tahi i nia e pari mai, i te na ô raa mai e, na ta oe ohipa vau i hamani ino. Mat. 16:27. Aita'tu ia parau e au i te parau a te Atua ei aveia e ei aratai no tatou a maiti ai tatou i te ohipa ta tatou e rave i to tatou nohoraa i roto i teie nei ao. A tai'o na tatou i te faaueraa matamua i tuuhia mai i te taata nei.

“Ua haamaitai ihora te Atua ia raua, na ô maira te Atua, Ia fanau orua, e ia rahi roa, e faaî i te fenua, nei, e e havî iho.” Gen. 1:27-30.

Te taata o te haapao i teie nei parau, e faaipoipo e e fanau tama, ia faaitoitohua oia i te raveraa i te ohipa e tia'i, e noaa'i te maa, te ahu, te fare, te mau buka, e e rave rahi atu â te mau mea e au ia hinaarohia e ta'na mau tamarii. Eaha te ohipa e au ia rave ia noaa ia tatou teie nei mau mea ra? Tei roto ia i taua parau nei te taviri e ite ai

tatou i te huru ohipa i au ia rave. Na taua parau ra e faaite mai e ua horoahia mai teie nei ao e te mau mea'toa i roto ra i roto i te rima no te taata, e ua faauehia mai ia haavî oia i te reira, e faariro ai ei tavini na'na. O te ohipa haavîraa i te ao nei, o te ohipa ia e au i te taata ia rave, e noaa'i te maa, te ahu, te fare, te mau buka maitatai, te mau mea fa-na'o aau, e te mau mea au maitai atoa i hinaarohia e te aau taata. Ua faaî roa te Atua i te ao nei i te mau mea e rave rahi e au ia faarirohia ei tavini na te taata, e rave-ohie-hia'i ta'na mau ohipa'toa, e nehenehe roa'i hoi to'na parahiraa i roto i teie nei ao.

Ua imi te tahi taata i te ravea e vî ai te pape ia'na ra, e riro ai ei auauahi e ei tavini na'na, e horo ai te mau machine rave ohipa huru rau e rave rahi; Ua haavî te tahi i te auri, te faira, te vea, te Kapa, e te mau metalo huru rau ei tavini na'na, e hamani ei umu rahi e ei mau machine huru rau e taviriviri puai roa to ratou mau'huila i te auauahi e faatere i te pahi e te pereoo hoi i roto roa i te pu o te mata'i u'aau e te vero huri ma te peapea ore, e oti ai hoi te mau ohipa rarahi huru rau ia'na ra i te taime poto roa nei. Ua haavî te tahi i te mata'i, e na te mata'i e faatere i ta'na poti i te vahi ta'na e hinaaro. Ua haavî te tahi i te puaahorofenua, e na te reira e putô haere i ta'na tao'a i tera vahi i tera vahi. Ua pamu te tahi i te mata'i e faanenei i te reira i roto i te machine e faataviri i te hou ofai e paohia'i te apoo hohonu i raro roa i te fenua e noaa mai ai te auro, te ario, e te mau metalo maitatai huru rau; e aore râ e paohia'i te aua aano rahi na roto roa i te tumu mou'a ei e'a papu manina no te pereoo auauahi, Ua haavî te tahi i te repo e ruperupe roa'i ta'na ra faaapu, e hotu mai ai i te mau huru maa i hinaarohia e rave rahi, e riro ai hoi to'na ra fenua ei fenua heeuri e te maitai rahi, e tahe noa te meli e te û. Ua haavî te tahi i te uira e tia ia'na ia paraparau i te taata i tera pae mai i te Miti Rahi ra, e aore râ ia tere oioi roa i roto i te pereoo uira i paruru-maitai-hia i te toetoe, te veavea, e te vero puai, e

aore râ ia taviri i te pitopito e maramarama'i to'na fare, e tunuhia ta'na maa, e puahia e e aurihia hoi ta'na ahu, e tamahamamahia to'na utuafare, e e noaa mai ai ia'na te mau peu maitatai e tausani roa'tu â te huru. Ua haavî te tahi i te pape tahe i nia roa i te mou'a e hamani i te uîra e e faariro ai ei faataviriraa e faaohu ai i te mau huila o te taviriraa sitona, e e rave rahi atu â te mau machine rave-raa ohipa. Ua haavî te tahi i te hoê mau metalo e te tahi atu â mau mea e hamani i te machien paraparau e faaroo noa'i tatou i te re'o o te feia himene tuiroo o te ao atoa nei, e te mau upaupa maitatai roa, e te mau parau faaarearea, e te a'o a te feia paari. Ua haavî te tahi i te hinu e pihaa mai no roto mai i te fenua e faataa i te reira, e iriti mai ai i te mau mea ê e rave rahi mai te mori arahu e te hinu mori te huru, e faahoro ai i te pereoo e te mau machine rave ohipa e hanere noa'tu te huru.

Ua tausani noa'tu â te mau huru ohipa haavîraa i tera mea i tera mea, eita e ati pau roa i te taata hoê nei, e maiti râ te taata i te tahi huru ohipa e au ia'na, e rave tamau â i te reira e tae noa'tu ua riro oia ei aravihi, e e na reira hoi te tahi e ati noa"e te taata'toa nei; e ia amuihia teie nei mau ohipa'toa ei hoê na roto i te tauîraa i te moni, ua riro ia ei maitai rahi na te taata paatoa, e nehenehe roa'i to'na ra parahiraa i roto i te ao nei; Ei reira ia rave te taata i te ohipa, ua rave ia ma te puai rahi, e ohipa iti rahi te oti ia'na i te taime poto roa; ia tere oia i tua, ua tere ia mai te maitai rahi, e au ia i te Arii i nia i to'na ra terono i haaatihia e ta'na mau tavini o te poiherehere mai ia'na i tera mea i tera mea, e ia faaea oia i te utuafare i te ahiahi i te otiraa ta'na ohipa ia anaanaea to'na ra tino, ua faaea ia ma te hau i haaatihia e te mau mea fana'o aau e rave rahi e mauruuru roa'i to'na ra varua i te parahiraa. Ia na reira te taata i te faaitoito i te raveraa i te ohipa, o te taata o

TE OHIPA MAITAI I RAVEHIA E TE MOMONI.

O te hoê ia titauroa a te Ekalesia a Iesu Mesia i te Feia Mo'a i te Mau Mahana Hopea Nei i te paeau faaroo ia ravehua'tu to'na mau melo atoa i te ohipa tauturu ia haamaitahia te ao nei e ia faaore-roa-hia te ino e vai nei.

Te na ô maira Iakobo Tamati te hoê aposetolo, i roto i te vea rahi a te Ekalesia i raro a'e i te upoo parau e: "Ua parare atu te roo maitai no te fenua ra i Utaha e te Feia Mo'a hoi no reira. E taua roo maitai ra, ua tae atu ia i te mau fenua atoa i te ao nei. E te tumu i noaa mai ai taua roo maitai ra, no te mau tauturu ia i te Hau Amarika a taua mau feia ra i Utaha i roto i ta tatou aroraa rahi nei i taua enemî etaeta rahi ra ia Purutia."

I te ava'e hopea no te matahiti hitu i mairi a'enei, ua titau maira te mau taata faatere i te Hau Amarika ra, ia roaa mai ia'na na faehau e 872, no te tufaa fenua ra i Utaha. Titau atura Utaha ia noaa i taua huru faito ta te Hau i ani maira. E inaha, roaa maira na faehau (4831) e maha tausani e vau hanere e toru ahuru e ma hoê, oia hoi, e maha tausani faehau hau a'e i te rahiraa i ta te Hau i titau mai ia Utaha.

I roto i to te Hau Amarika mau titauroa i te moni i te fenua ra i Utaha, tera mai ia te rahiraa o te moni i titauhia, oia hoi, hoê ahuru e ma hitu milioni e hoê hanere tausani dala, moni Amarika (\$17,100,000). Ua hau a'e râ te moni i horoahia e to Utaha, oia hoi, (\$26,291,000) e piti ahuru e ma ono milioni e piti hanere e iva ahuru e ma hoê tausani dala, moni Amarika. E ere râ e o te reira ana'e ra, te moni i horoahia mai e te hui ratira no Utaha. Ua titauhia mai to Utaha ia aufau ratou e hoê milioni dala no te utuuturaa i te ma'i, aita râ taua mau feia ra i Utaha i faaea i reira, aufau atura ratou i na moni ra e piti milioni dala no te tauturu i taua ohipa maitai ra.

Ia haamaramaramahia mai â te itoito a te mau melo a te Ekalesia a Iesu Mesia i te Feia Mo'a i te Mau Mahana Hopea Nei i Utaha ra i roto i te ohipa tauturu i te Hau Amui e tia'i. Te na ô maira Iakobo Tamati i roto i te hoê vea e, a taa atu ai te aufau ta taitahiraa a te mau melo a te Ekalesia, ua aufau atoa'tu te tino Ekalesia hoê afa milioni dala ei tauturu i te Hau Amarika, na te amuiraa taatoa râ a te Ekalesia i faatia i taua aufauraa ra ma te maoaraa i te rima. Ua faaite atoa maira Iakobo e, ua horoa'tu te Socaiete no te Mau Tuahine no te Ekalesia i te taatoaraa o te sitona i haaputuhia e ratou ra i roto i na matahiti e rave rahi i mairi a'e nei. E te rahi raa o taua sitona i horoahia'tu e te Mau Tuahine ra, e ono ia milioni e hoê hanere e ono ahuru e ma pae tausani e aore hanere e maha ahuru aore kilo, ua fatata ia i te hitu tausani tane sitona ta te Socaiete a te Mau Tuahine i horoa'tu ei tauturu i te Hau Amui. Ia hoohia'tu taua sitona e hitu tausani tane râ, e roaa ia e pae hanere e hoê ahuru e ma toru tausani e hitu hanere e iva ahuru aore dala moni Amarika (\$513,790⁰⁰) oia hoi, hoê afa milioni e tiahapa dala. E te tau i horoa'tu ai te Mau Tuahine a te Ekalesia nei i taua sitona ra na te Hau Amarika, o te hoê ia tau ahohoraa i te pae maa no to tatou mau hoa i Farani. Ua maururu roa hoi te peresiteni Farani i te roaaraa mai taua sitona ra ei tautururaa i te mau feia i atihia i te maa ore no reira, ua riro ihora te Socaiete a te Mau Tuahine no te Ekalesia nei, mai te tahi mau melahi faaora i tei roohia e te o'e ra. Ua maururu atoa te peresiteni Wilson i te Momoni no te mau vahi e rave rahi no te tautururaa'tu i te Hau Amarika e te Ekalesia nei.

Te tumu i anaanatae ai i te aau a to te Ekalesia a Iesu Mesia i te Feia Mo'a i te Mau Mahana Hopea Nei i to tatou upootiaraa i nia i taua enem i rahi ra, oia, te Purutia te Hau arii haapao ore i te ture, teie ia taua tumu ra, i te anotau a ora'i Iosepha te perpoheta ra, ua opanihia to tatou mau orometua, ia

poro haere i te Evanelia i te fenua ra i Purutia, e taua ture parau-tia-ore a te Purutia ra ua riro ia ei hoê tumu no to ratou tairiraahia e te Atua ra, e te vai noa ra taua opaniraa ra ei ture na ratou e tae noa mai i teie nei â mahana. Ia oti râ te parau faaaau no te faahauraa i te papaihia ei reira ia ratou e ineine maitai ai ia farii i te parau a te Atua ra.

Teie tama'i ri'ari'a rahi, i tuuhia mai i nia i teie nei feia tiamâ, o te hoê ia tamata-faahou-raa a Satani ia faaapî e ia faatia i to'na ra mana'o i faahapahia'na e te Atua ra i roto i taua tama'i rahi i te ra'i ra. Ua hinaaro taua arii ra o William ia faatîti ia tatou, e ua na reira atoa-hia te Diabolo i roto i taua tama'i i te ra'i ra. Ua hinaaro atoa te ati Lamana ia faatîti i te ati Nephi, a haapao maitai ai râ te ati Nephi ra aore roa te ati Lamana i manuïa e hoê iti a'e i te faatîtiraa ia ratou.

I ta te Atua faahaparaa ia Satani tupu ihora to'na riri, faatupu maira oia i te tama'i rahi, huri atura oia e to'na tiria varua ino atoa i rapaeau i te ra'i ra. I roto i teie nei mau mahana hopea nei, te rave nei taua Lutifera ihora, i parau atoa-hia oia o Satani, i ta'na ra ohipa na roto i te mau taata atoa o tei au raro ia'na ra. E te mau taura i taamuhia i nia i te feia tiamâ ore ra, te tamata nei te Diabolo ia taamu-atoa-hia te mau taata atoa no teie nei ao, i taua mau taura ihora ia riro atoa-hia tatou ei tîti no'na ra.

Taua huru hau arii haapao-ore-hia ra e te ture o te hoê â ia huru hau hepo i faaterehia e te Diabolo e ta'na ra mau varua iino ra, area râ te tiamâ taitahi noa ra, o te niu ia a te Evanelia a Iesu Mesia. Te taata imi i te ravea na'na ei faaheporaa i te parau tia-ore i nia i to'na ra mau taata tupu, e riro ia oia ei tavini mau no to'na fatu, te Diabolo.

E ia riro tatou ei melo no te basileia a te Atua ra, o te hoê ia tapao aroha ta te Fatu i horoa noa mai na te taata atoa nei. E taua tapao aroha ra, o te hoê ia ture o te ore e haapao i te huru o te taata. E teie nei ture ua papaihia ia

i roto i te hiroa faaroo a te Ekalesia. “Te faaroo nei matou e, no te taraehara a te Mesia ra e ora ai te taata atoa o tei haapao i te mau ture e te mau faaueraa o te Evanelia nei.”

Te haapaoraa i te mau ture parau-tia ra, o te hoê ia titauroa i te tiamâraa tia mau. E taua tiamâ haavare râ, o te ore e imi i te maitai a te taata tupu ra, o te hoê ia ravea nou-nou mana, e pee atoa hia'tu e te mau huru raveraa faufau, i taua mana tiamâ haavare ra.

Ua haere to tatou mau orometua i mutaahora i taua fenua ra i Purutia ma te Bibilia i te rima e te ite hoi i te mau tapao i te parau mau i roto i to ratou mau upoo, e te tumu i haere ai to tatou mau orometua i reira i mutaahora ia tama'i atu i te hara e faatiamâ i to taua fenua ra, i roto i te tiamâ tia mau a te Atua ra. I to te Hau Amarika titauroa ia haere te faehau Amarika i Europa, ua maiti-atoa-hia te hoê pae o taua mau orometua iho i tiavaruhia i rapae i taua Hau Arii haapao ore hia e te ture ra i Purutia, ua monohia râ ta ratou mauhaa Bibilia, e te mauhaa Buka a Moromona a taua mau orometua ra i te pupuhi e i te ahu faehau Amari-ka, ei ravea faaitoitaraa, ia haavîhia taua tiamâ haavare ta ratou i titau ia tuuhia mai i niaiho ia tatou. Ua mauruuru râ tatou e, e ere taua tiamâ haavare no to taua fenua Purutia ra, i te hoê â tiamâraa ta te Mesia i faatia i te ao nei.


Ua tohu-ê-hia na e te mau peropheta tahito ra e e te peropheta no teie nei mau mahana hopea nei hoi, i te tupuraa i teie nei tama'i. Ua faaite ê mai na Iosepha Semita te peropheta ra e, e tupu te tama'i i rotopu i te mau nunaa atoa e inaha, tupu ihora taua tohu na'na ra.

Te haapii atu nei te Ekalesia Momoni e e upoo tia-hia te parau-tia e, e haavi-roa-hia taua huru faatere hamani inoraa ra ei reira e faatiahia'i te tiamâ a te Atua e haamau-roa-hia ra. O te mau tapao teie no te faaineineraa no te tae piti-raa mai o te Mesia ra.

Salamona Tause



Na te Peresidene Iosepha Samita e ta'na Vahine Julina e to raua iho utuafare.



Te Pani Bapetizoraa i roto i te Hiero api i Havaii.

(Tuatiraa)

ta'na ohipa, o te taata o ta'na ohipa, ei reira e tupu ai te parau maitai rahi i tohuhia i tahito ra no te tau hopea nei, tei na ô ra e, "E parahi râ ratou o te taata'toa i raro a'e i ta'na iho vine, e i raro a'e i ta'na iho suke, e aore roa e taata e haamāta'u mai ia ratou." Mika 4:1-4.

No te iti e te varavara hoi o te taata i te mau fenua moana e noaa atâ te tahi pae o teie mau huru ohipa i te taata ra, te vai râ te mau ohipa e rave rahi e au ia'na ia haapii, o te noaa ohie, e faufaahia'i hoi oia i te raveraa, oia hoi te ohipa tamuta, te tupai auri, te taote, te haapii tamarii, te faapu fenua, te ihitai, te ravaai i'a, te papai parau, te hoo tao'a, te faatere hau, te tamuta pahi, te faaapuraa puua, te rapaaauraa maa, te oiraa faraoa, te tavoriraa tihota, te hamaniraa pu, e e rave rahi atu â; Eiaha roa ia ore te mau tamarii ia haapiihia i te tahi pae o teie nei mau huru ohipa maitatai ra.

Ia maiti râ te taata i te ohipa e au ia'na iho e te au hoi i to'na ra fenua e tia'i, e rave tamau â i te reira e tae noa'tu ua riro oia ei aravihi, e e hinaarohia ta'na mea i hamani ra e te taata e rave rahi. Aita'tu râ ohipa i hau i te maitai i te ohipa faaapuraa fenua, e ua au roa ia ei ohipa noaaraa faufaa i te feia maohi no te mau fenua moana. O tena na te tahi pae o te mau huru maa e au ia faaapuhia ei hoo, oia hoi, te haari, te vanilla, te taro, te pîpî, te puua maohi, te puaatoro, te moa, te moora, te painapo, e e rave rahi atu â, e te vai atoa nei te mau maa maitatai huru rau e au ia faaapuhia ei maa na to te utua fare, oia hoi te uru, te meia, te fei, te anani, te poro, te mau huru pota e rave rahi, te tomati, te oniani, te umara, te vî, te tuava, te vine, te mauteni, te mereni, e e rave rahi atu â hoi.

Mahere te faaroo nei au i te tahi i te parau-omumu-raa e, Aue Eita e noaa i te taata moahi teie nei mau mea maitatai roa tei hinaarohia e te aau taata; e te pahono atu nei au, A ara mai na e tera ra taata faaroo tapetepete e, a haa-

mana'o i ta te Mesia i parau maira, i te na ô raa mai e, "I tia ia oe ia faaroo ra, e tia te mau mea'toa nei i te taata i faarao." Mar. 9:23. Ua faaue maira te Atua ia haavî i te ao nei, e aita hoi te Atua i horoa mai i te hoê noa'tu faaue-raa maori râ ua tia i te taata ia haapao, mai te mea e hinaaro ta'na ia haapao. 1 Nep. 3:7. Eita mau ia e noaa i te taata faaroo paruparu, no te mea e au ai ta'na ohipa i to'na ra faaroo, e paruparu atoa ia.

"E pohe te faatau i to'na iho hinaaro, no te mea e ore to'na rima e rave i te ohipa." Mas. 21:25. "Te hinaaro noa ra te varua o te taata faatau, aita râ, a'na vahi i noaa; area te varua o tei faaitoito ra, e faaporiahia ia." Mas. 13:4.

Aita roa i te hoê mea maitai rahi vai tamau â e noaa, maori râ na roto i te ohipa rahi, e eita hoi te mau mea no te ao nei e vî ia tatou nei maori râ na roto i te faaroo tamau i anoihia i te rave-itoito-raa i te ohipa ma te tuutuu ore. Eireira ua tia te mau mea'toa ia tatou nei. Hoê noa iho râ oraraa ta tatou, eita ia e maoro ua tae i roto i te apoo, no reira o teie nei ia te hora e au ia haamata tatou i te rave hua i ta tei faauehia maira, oi tae vave mai te rui. Koh. 12:1-3. Eiaha râ ia ru, eiaha hoi ia toaruaru. Ia ohipa maite râ ma te tuutuu ore e tia'i.

"Te imiraa o te feia faaitoito ra, tei nia ia i te tao'a rahi area te imiraa o te feia ru noa ra, tei te veve ia." Mas. 21:5. "E veve to'na to tei rave i te ohipa ma te faatau; area te rima o te itoito ra, e tao'ahia ia. Mas. 10:4.

Ahiri, a haavî iho.

• *Farani Tuterera.*

TOAE A MAERE, Faaau Parau, Rue Dumont d'Urville, Orovini, Papeete, Tahiti.
ERNEST C. ROSSITER, Imprimeur, Rue Brea et de la rue Damont d'Urville, Papeete, Tahiti.